

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

KITBA U KITTIEBA F'DAN IL-GHADD

EDITORJAL — Iċ-Ċentinarju tan-Nawfragju ...	faċċ.	3
JOHN SCIBERRAS — Il-Grillu	6
DUN KARM FARRUGIA, D.D., B.L.CAN. — <i>Lill-Kamra ta' Tfuliti</i>	8
GUŽI ABELA — <i>Tiftakar?</i>	9
Ġ. CASSAR PULLICINO — <i>Mid-Djarju ta' Mawra f'Ruma</i>	10
GUŽI ABELA — <i>Lil Miss</i>	13
GUŽE' CHETCUTI — <i>Dmugh</i>	14
GUŽI ABELA — <i>L-Isbah Poeżija</i>	15
PATRI Ġ. MEILAK, S.J. — <i>Mill-Qamha għall-Hobża</i>	16
J. BEZZINA — <i>Folklore tar-Randan f'Ghawdex</i>	22
VINCENT CARUANA — <i>Lill-Mużka Melankonika</i>	26
EDITUR — <i>Kronaka tal-Għaqda</i>	27
PAUL CARUANA — <i>Imħabba u Egoiżmu</i>	28
GUŽE' BORG PANTALLERESCO — <i>Il-Milied it-Tajjeb</i>	29
Recensjonijiet	30

DIRETTUR: Prof. Ġużè Galea, M.B.E., M.D., D.P.A.,

20, Gur Santa Barbara, Va'letta.

ASSISTENT DIRETTUR: A. Cremona,

53, Triq Wara S. Ubaldeska, Paula.

Hlas 4s. fis-sena. Klieb wiehed 1s.

Il-hlas tar-Rivista jinbagnet lil:

Victor Apap, 22, Triq it-Torri,

Tas-Sliema

IL-MALTI

QARI

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

IS-SITTA U TLETIN SENA

1960

STAMPERIJA TAD-DAR TA' SAN GUZEPP,
HAMRUN

IL-MALTI

QARI LI TOHROG IL-GHAQDA
TAL-KITTIEBA TAL-MALTI

MARZU
1960

IC-CENTINARJU

TAN-NAWFRAGJU

“Naufragus Paulus facilem triumphis
Te, Crucis, vinxit, Melite, ipse vinctus,
Tradit et Romae dominae bis orbis,
Actio Drammatica de S. Pauli In Ins.
Melitam Adventu Ab Jos. Schembri,
Sacerdos.

L -1960 tibqa' tissemma fl-istorja ta' Malta bhala s-sena Pawlina ghar fiha jaghlaq id-dsatar-il centinarju tal-migja ta' San Pawl fil-Gzira taghna u f'din is-sena l-poplu ta' Malta bi hsiebu juri lid-dinja l-qima, l-imhabba u l-qibda li jhoss lejn il-Missier li fdieh bil-maghmudija.

Din il-Gzira taghna fil-milja taz-zmien ghaddiet minn bosta taqlib u rat hafna grajjiet, taqlib u grajjiet li qanqlu lid-dinja u li taw sura gdida lill-hajja, imma l-cbda grajja ma kellha effett hekk kbir u tal-ghageb dags il-gharqa ta' mirkeb li tkisser fug il-blat ta' Malta f'wahda mit-tempesti korox li jaf jaghmel l-ajru ta' din il-gzira.

Donnu kien mn'Alla li din il-grajja titnissel mill-hruxija ta' l-clementi biex aktar ikollha qawwa li tidhol sal-qalba ta' Malta u tissammar fis-shih hemm ghal dejjem. Tant huwa hekk li matul dawn l-elf u disa' mitt sena li ghaddew, it-tifkira ta' dak in-nawfragju baqqhet dejjem hajja fil-qalb u fil-mohh ta' eluf ta' generazzjonijiet ta' Maltin u kienet ghalihom dawl u mera ta' kull ma huwa sewwa u tajjed fi hsiebhom, f'ghamilhom, f'xew-qathom.

Meta wiehed jogghod jahseb u jgib quddiem ghajnejh il-konsegwenzi ta' dak in-nawfragju, ma jistax ma jhossx li kien id-driegh t'Alla li xehet fuq Gziritna lil San Pawl u 'l shabu, u

l-miġġa tiegħu f'din l-art tagħna mhux biss swiet biex tgħarrafna min huwa Alla tas-sewwa, imma għamlitna wkoll ulied il-Knisja tiegħu u fuq kollox nisslet f'missirijietna u fil-gebbieda tagħhom, fidi qawwiya, fidi haġġa u tal-għaġeb li baqgħet tintiret mix-xjuħ għaż-żgħar u baqgħet ix-xettel u tisseddaq mal-mixja tas-sekoli.

Din il-fidi li ġibilna San Pawl kienet u għadha u tibqa' l-qofol tal-haġġa Maltija; hija tfassal id-drawwiet, ix-xejriet u l-ġibdiet tan-nisel tagħna, hija, biex inġhid hekk, ir-ruħ tal-gens Malti. Imma l-għaġeb ta' dejjem hu kif dik il-ħrara li San Pawl qajjem għall-fidi ta' Kristu baqgħet issaltan hawn matul il-mijiet ta' snin li għaddew minn meta huwa refa' idu, għolla leħnu u ippriedka l-verità Nisranija. Matul dawn is-snin kollha Malta laqgħet nies kbar, semgħet dottrini ta' għerf, garrbet saltniet ta' qawwa u għarfet idejiet godda, imma dawn kollha ntfew u ntemmu, għaddew u hallew tifikira tagħhom fl-istorja. Il-kelma ta' San Pawl biss damet tidwi sħiħa u qawwiya u l-personalità tiegħu baqgħet thaddan il-ħidma kollha ta' niesna u ssaltan fuq haġġithom.

San Pawl u Malta ntrabtu hekk flimkien li ma jistgħux jin-għażlu minn xulcin u ma tistax tahseb f'waħda bla ma tittakar fl-ieħor. Fil-kobor ta' Gżiritna tidher il-figura ta' San Pawl u fost il-glorji ta' dan il-Qaddis tingħadd ewlenija l-Gżira tagħna.

Haġġa ta' min isemmiha huwa l-fatt li San Pawl ma jiddominax biss fil-haġġa spiritwali ta' Malta, iżda Hu jifhem u jnebbah kull xejra fil-haġġa ta' kuljum, haġġa ordinarja, kulturali, artistika, soċjali u ufficjali. Wieħed mill-patrimonji ewlenin ta' pajjiżna huwa l-gabra ta' opri letterarji, pittura u skultura ispirati minn San Pawl jew mill-miġġa tiegħu fostna. Hekk ukoll is-sisien tar-Reliġjon li għallimna Hu jixxenxlu fit-tagħlim, fil-liġi u fil-Gvern ta' Malta u jagħtu għajrien u haġġa lil dawn it-tliet kolonni ta' l-istat f'Malta.

Il-Għaqda tal-Kittieba tal-Malti tissieheb mal-għaqdiet u mas-setgħat kollha ta' Malta biex tagħti gieh lil San Pawl f'din is-sena tiegħu, iżda hija tħoss li aktar mill-oħrajn għandha motiv li tweggħu u tqimu għax ismu u għamilu minn dejjem saħħru

u heġġew l-aqwa kittieba ta' Malta u kienu dejjem għajn ta' ispirazzjoni għall-opri letterarji.

Mitt sena ilu, fl-1860, C. Frendo Cumbo ħareġ "Il-Mijja ta' San Pawl f' Malta", biċċa xogħol għall-palk f' hames atti. Hija waħda mill-ftit opri drammatici ta' stil klassiku miktuba f' versi, li għandna fil-letteratura tagħna. Din is-silta li ġejja, meħuda minn dik l-opra, tqiegħed f' fomm San Pawl sentiment li kien jinħass minn dawċ li rtaqu l-ġid lil Malta f' dak iż-żmien u li għadu shiħ il-lum:

PAWLU: O nies ta' din il-gżira
 Tkunu mberkin ilkoll...

 Inħabbu lkoll bħal ahwa
 La tagħtux lok lill-għira,
 U intom taraw sewwa
 Li l-art tibqa' tagħtikom,
 U s-sema dejjem iħenn għalikom".

"Il-Mijja ta' San Pawl f' Malta"
 Hames Taqsima — Raba' Turija.



INFAKKRU

Infakkru li wasal il-hlas ta' l-abbonament f'IL-MALTI għas-sena 1960. Nitolbu bi hrara lill-Imseħbin f'IL-MALTI u lill-Membri tal-Għaqda li baqghu lura fil-hasijiet tas-sena jew snin ta' qabel biex ifittxu jirregolaw ruħhom mat-Teżorier u jwieġbu għall-Memorandum li lillhom inbagħat dwar l-arretrati li għadhom ma ħallsux.

IL-GRILLU

Ta' JOHN SCIBERRAS

DAL-LEJL, għall-ħabta tan-nofs siegħa, stenbaħt. Mhux soltu tiegħi li nqum dak il-ħin. Qajjimni grillu li beda jsaf-far waħda f'waħda.

Billi l-kamra tiegħi qiegħda fuq in-naħa ta' barra ħsibt li kien xi grillu li tar għal għandna minghand tal-pitkali ta' qribna. Il-lehen tiegħu kien fil-qrib wisq u qawwi ferm.

Għall-ewwel ma tajtx kasu. Tqallibt għan-naħa l-oħra u tta-majt li nerga' norqod malajr. Imma mbagħhad il-ħin beda għaddej u bqajt ma stajtx nagħlaq għajn ma' għajn.

Wara tliet kwarti bdiet tongosni l-paċenzja. Imma xi stajt nagħmel f'dak il-ħin? Il-grillu qisu li *Scarlet Pimpernel*: tfittxu kemm tfittxu ma ssibu qatt. Terga', id-dar tagħna hija żgħira u ma kelli il-kumdità li nbiddel kamarti ma' oħra iktar 'il gewwa mnejn ma kontx nista' nisma' t-tisfir bla heġu tal-grillu. Kelli nistabar mill-aħjar li nista'.

Il-ħin baqa' għaddej u n-nghas iktar beda jtir. Saru s-sagħ-tejn nieges kwart. Kont qiegħed nitlef irqad prezzjuż u l-għada filgħodu xorta waħda kien se jkolli nqum għax-xogħol. Ippru-vajt nibqa' kalm fis-sodda u nagħmel ta' bil-ruħi li dalwaqt kont se norqod. Imma kif stajt nibqa' kwiet meta dak it-tisfir kien hekk qawwi li għajjieni u taqqabli moħħi?!

Imbagħhad ippruvajt naljena ruħi billi noqgħod naħseb fl-aħbarijiet li kont smajt jew qrajt fil-gazzetta matul il-jum: kif Kruschev wiegħeb lil Eisenhower u ma qal xejn ġdid; kif il-laqgħat ta' l-U.N.O. dejjem sejrini u b'danakollu l-poplu ż-żgħar dejjem mirfusin taħt is-saqajn, u kif l-Ingilterra—minn Imperu li x-xemx qatt ma kienet tinżel minn fuqu—dalwaqt issib ruħha wehidha għax kulhadd irid ikun indipendenti, skond is-saħna tal-gurnata. Kien kollu għal xejn għax b'daqshekk ma stajtx nitfi l-lehen tal-grillu li kien għadu jgħanni bħall-ewwel mument li smajtu.

Hawnhekk bdejt nistaqsi lili nnifsi bosta mistoqsijiet. Ridt naf x'kien l-isem tal-grillu bl-Ingliż, u sibt li ma nafx. U daħluli l-kurżità u d-dubju dwar jekk Pinokkju kienx qatel grillu jew werżieq u kemm kont inkun ferħan dak il-ħin kieku stajt nieħu twegiba li kien qatel il-grillu. U, wara kollox, x'kienet id-differenza bejn grillu u werżieq? U kien hemm ukoll iż-żarżur.

Dawn tliet hlejjaq differenti? jew tnejn biss? jew wiehed biss? X'kull waħda wkoll! Mank li għallmuhomli meta kont żgħir għax kieku kont inkun naf.

Saru t-tlieta. Il-grillu ma kien qed jagħti l-ebda sinjal ta' gheja u jien bqajt b'għajnejja miftuhin berah minghajr tama ta' nghan. Dawn b'eejjeċ ukoll! Rari jigrili hekk. U kemm niddejjaq meta nqum f'nofs ta' lejl!

Komplejt naljena moħħi bi hsebijiet oħra. U h'sibt kif f'Malta ma għandniex sistema ta' edukazzjoni suret in-nies; kif fi klassi tajba ma jonqsux dawk in-nofs tużżana li qatt ma jkollhom aptit jagħmlu xi haġa. U kemm hadt pjaċir nghanqqad il-katina ta' kif it-Teacher jibza' mill-Head Teacher, l-Head Teacher mill-Inspector, l-Inspector mid-Direttur, id-Direttur mill-Ministru, il-Ministru mill-ġenituri, il-ġenituri mit-tfal, u t-tfal minn hadd. Qgħadt nghodd in-numru ta' teachers nisa li jilbsu kif ġie ġie fil-ġranet tas-sħana. U għamilt bħal dibattiment miegħi nuifsi dwar jekk hux sewwa li xi whud jilhqqu Inspectors għax ikunu l-ixjeh fost is-Surmastrijiet, jonkella jkunx aħjar kieku kellhom jingħażlu b'eżami, li jkun veru eżami. U wasalt biex qtajt li l-eżami hu ferm aħjar għaliex fih il-hegġa tal-kompetizzjoni; għalkemm ma stajtx nahrab minn xi dubbji oħra dwar kif isir l-eżami u r-riżultat tagħhom.

U l-hin dejjem għaddej. L-arloġġ li jixgħel fuq il-komodina ta' ma' ġenbi kien qed juri l-erbgha. Sagħtejn oħra jkolli nqum bhas-soltu.

Imbagħad, bla ma kont naf kif, irqadt; għax f'daqqa waħda smajt lil min isejjaħli biex infittex inqum għaliex kienu diġà saru s-sitta u kwart. L-iżveljarin, hdejn rasi, kien daqq bla ma smajtu.

Hriġt mis-sodda malajr u h'silt wiċċi bl-ilma kiesaħ halli nnehħi dik it-telqa u dak in-nghas li kienu għadhom imwahħħlin miegħi bħal qarnita. Harist lejn il-mera u għajnejja kienu kollha ċrieki minħabba n-nuqqas ta' rقاد.

Qgħadt bil-qieghda biex nieħu t-te' u l-kolazzjon ta' fil-ghodu. Ma ridt nitkellem xejn fuq il-lejl bla rقاد li kont għadni kemm għaddejt minnu biex ma joqogħdux jaħsbu fija meta nkun għax-xogħol. Din il-fehma zammejtha sħiħa wkoll meta oħti qaltli bi tbissima: "X'xeħta ta' wiehed bin-nghas għandek!" Izda ma rnexxilix inzommha meta, malli qomt minn fuq is-siġġu, qabez il-papà u qalli: "Bil-haqq, Gerald, ixhet dil-biċċa tadama fil-gaġġa tal-grillu!"

LILL-KAMRA TA' TFULITI

Ta' DUN KARM FARRUGIA

Oh! sa fl-ahhar ergajt rajtek,
Kamra helwa u kennija!
Ergajt rajtek biex tfakkarni
Fiz-żmien helu tat-trobbija.

Għalkemm ilu hamsin sena
M'indu l-ahhar jiena rajtek,
Kamra helwa, nahlifulek,
B'harsa wahda jien gharaftek.

Hekk kif dhalt mill-bieb 'il gewwa,
B'qalbi tħabbat mija mija,
Ma nafx ngħid kontx għadni mqajjem
Jew il-holm kien għamel bija.

Rajt bħal tifel ckejken, ckejken,
'Ta' sentejn jew kemm xejn fuqhom,
Tigra u zebra tal-kamoxxa
Minn tarf denbhom qed isuqhom.

Rajtu wkoll jilgħab bi hmara
Mill-oħrajn iktar għaqlija,
Biex titħabbeb mas-sid tagħha,
Tniżżel rasha u tgholliha.

Xi żmien kien li tista' tilgħab
Minn fil-ghodu sa fl-għaxija,
Bla ma tqis jekk ftit jew hafna
Minn ta' hajtek fadal bqija.

Rajt ukoll bħal bambin ckejken
Bil-qmis twila twila twila,
Qed jitwieżen mat-testiera
Biex minn hemm jagħti titwila

B'harsa rqiqa u ferreħija,
Lejn il-kaxxa tal-perlini
Li l-papà kien poġġa fl-gholi,
Biex jaħbiha mis-snien fini.

Izda xejn ma ferrah qalbi
 Daqs ix-xena l' rajt issa :
 Rajt ic-ckejken fuq is-sodda
 Fil-papà ghajnejh jiffissa.

U l-papà, b'imhabba serja,
 Idu jzommlu u jmexxiha :
 Helu jhozzlu fuq nofs gbinu
 Tlitt islaleb ckejkunija.

Waqt li t-tnejn, bi hlewwa kbira,
 Flimkien ighidu ghalenija :
 O Gesù, habib ta' qalbi,
 Isma' talbi, henn ghalija.

Din it-talba, jien nahilfu,
 Hajti kollha qatt ma nsejtha :
 Qatt ma naf li lejla waħda
 F'sittin sena jien hallejtha.

Ta' kull jum, qabel ma norqod,
 Jiena nghidha għar-rkobtejja,
 U l-papà, li ilu mejjet,
 Donni nhossu jigi hdejja.

Oh ! ja kamra helwa tieghi,
 Minnek hriġt b'qalbi maqsuma ;
 Tifk'ritek biss fil-qabar
 Flimkien mieghi tkun mirduma.

TIFTAKAR?

Ta' GUZI ABELA

Tiftakar meta qtajtlek
 zargun ta' sardinella?
 Kien ha? U kiber xejn?

U għadek tiftakarha
 id-demgha, il-wegħda? Kibret
 l-imhabba tagħna t-tnejn?

MID-DJARJU TA' MAWRA F'RUMA

Ta' G. CASSAR PULLICINO

18 ta' Diċembru, 1949.

Wasalt Ruma dalghodu fit-8.30. Wasalt imfarrak wara dsatax-il siegħa ferrovija minn Sirakuża, mnejn tlaqna l-bie-raħ fis-1.15 p.m. Wasalt imfarrak u bin-nervi. Ghax il-ferrovija ma tantx jien hab' b tagħha; iżjed u iżjed bil-lejl! Għalija tini l-ajruplan, u nasal f'kemm trodd salib. Bħal meta sefirt bil-sentejn ilu minn Malta sa Ruma, u lura. L-istess bogħod, sa Ruma! Imma x'divrenzja! Bil-kemm ilhaqt rajt l-*Illustrated London News* li sibt quddiemi li ma sibtu ruħi nħares 'l isfel fuq il-koppli tal-knejjes tal-Belt Eterna! U did-darba l-hin bħal wehel u ma stajt ngħaddiha b'xejn. Għall-ewwel mhux hażin: qrajt gazzetta, hadt pjaċir nittawwal mill-purtell tal-vagun, paċpaċt f'it ma' ta' ma' ġenbi, spiċċajt iċ-*cestino da viaggio* li kont xtrajt qabel tlaqna, kif ukoll dawk in-nofs tużżana qassatat li tawni miegħi tad-dar, qrajt biċċa rumanz ... Imma meta beda jidlam kont diġà xbajt fil-ferrovija, u kien għad fadalli tnax-il siegħa oħra! X'tagħmel? Qomt bil-wieqfa u qgħadt fil-passaġġ, kebbist sigarett — għad li jien ma npejjipx, mort ma' habib niehu xi haġa fir-*restaurant*, lablabt u tkellimt kemm flaħt biex ngħaddi ż-żmien. Imma kollu ta' xejn U meta ippruvajt norqod ma stajt! Kwarta, nofs siegħa, siegħa wara l-oħra għaddejjin bil-mod, bil-mod — u m'hemm li jisbaħ; mank tgħid tista' tit-tawwal, għax għadu d-dlam. U mbagħad dak it-taħbit tar-roti fuq il-ġonot tal-linji daħalli f'moħħi qisu berrina. Iġri jisbaħ, hej, għax għajjen mejjet, u ma hadt gost xejn! Mhux bħal-lejl ta' qabel!

Il-lejl l-iehor konna tlaqna mili-Port ta' Malta f'xi 1-10.30 Ix-Xatt, f'hajjet Alla, ma kienx hemm wisq jarawni tielaq. Ma tantx jien tajjeb għat-tpetpit tal-għajnejn, u għalhekk 'i niosi u 'l hbiebi tal-qalb kont rajthom qabel. Għalix — ingħid jiena — għalfejn dan il-għaġeb kollu! Das-sentejn li kont sa ndum barra! Sentejn x'inhuma... Ighaddu bħal ħolma u ma ndumx ma nerga' lejn Malta! Hadt nifs kbir meta sibt ruħi ab-

bord, bil-lejl, inhares lejn id-dawl tal-Port u narahom jitbiegħdu, dejjem jiċkienu, jiċkienu... Bqajt hemmhekk wahdi, ħarsti msammra fuq it-tikek tad-dawl, waqt li madwarna beda jonfoħ ir-riħ u jingħi mal-ħbula, u l-baħar bħal tgalla' u tqawwa, u fl-ajru beda jberraq u nstema' r-ragħad ikarwat, u bdiet nieżla xita tfaġġa' boqoq boqoq. Il-ħoss tal-qatriet tax-xita jahbtu ma' wieċ il-baħar imqalla' laqatni, u żammni hemm għal iktar minn siegħa qabel ma dhalt ġewwa. Għal min ħajtu jgattagħha fuq l-art, u ma jbahharx, bħali, id-dehra ta' tempesta fuq il-baħar hija haġa li jaqraha biss fir-rumanzi, jew inkella jara bħalha fil-films.

Il-lum, junejn wara, ninsab Ruma. U għalkemm m'ilux wisq, għodni nsejt hafna xorti li ridt inniżżel. Ma rridx ninsa, fost oħrajn, il dak il-Malti li kelli miegħi fil-kabina, miż-Żejtun, sejjer l-Italja għan-negozju. Għaddejnieha tajjeb dik il-lejla tat-tempesta: nghas ma kellniex u morna fil-bar tal-vapur, u daqqa sigaretti u oħra grokk u bejn ċajta u tpaċpiċ ieħor, ma ddejjajniex b'xulxin. Filgħodu, meta nżilna Sirakuża, konna ltqajna' ma' tlieta oħra, ħbieb ta' l-iskola, u wieħed minnhom li kien jafu tajjeb il-post, ħajjarna mmorru nieħdu xi haġa għax kellna n-nofs ta' nhar ta' filgħodu kollu quddiemna qabel jitleq it-tren għal Ruma. U morna ħadna kolazzjon tajjeb fil-ħanut ta' Signor Bandiera, wara ġreina ġirja mal-belt, u għal nofs in-nhar irgajna morna għall-ikel fl-istess post. Niftakar, kif konna nieklu, ijdhol wieħed xih bil-kitarra u beda jsemma' għanja bl-Isqalli li kelma ma tifhimx minnha, għanja bla sengħa, imma ħierġa mill-qalb. U qabel ħriġna tajnieħ xi haġa u hu xtaqilna l-vjaġġ it-tajjeb.

Dal-għodu sebah bnazzi u harġet ġurnata sabiħa. Sema safi u xemx shuna tħajrek toħroġ barra. Anqas tghid li ftit granet oħra l-Milied. Hekk għidna jiena u l-ħabib tiegħi Dun Karm Sant meta ltqajna quddiem il-Knisja tal-Kanċellerija biex noħroġu dawra flimkien. Dun Karm, ħabib tal-qalb, ilna nafu 'l xulxin ħafna, ta' mpar wieħed u tista' tghid trabbejna flimkien. Tghidx kemm ħriġna passiġġati flimkien meta konna nistudjaw il-Liċeo u dejjem bqajna' ħbieb. Jinsab Ruma għax wara li qad-des ried jibqa' jistudja fuq il-Bibbja. Mela llum iltqajna bħalma dari, fi tfulitna, u ħriġna nimxu. Biss minnflok ma għaddejna minn fejn l-Erwieħ għas-Sqaq ta' Sardinja sa fejn il-Wied tal-

Blat, fejn aktarx konna nispiċċaw meta konna noqogħdu Hal Tarxien, illum spicċajna Pjazza Barberini. U qabel tlaqna lil xulxin għall-ikel ftehemna li wara nofs in-nhar nergħu niltaq-ghu u mmorru għand Ettore Rossi.

Ettore Rossi kien Professur tat-Tork fl-Università ta' Ruma. Malta hemm min jafu sewwa għax daqs għoxrin sena ilu kien rebaħ *borsa di studio* u dam żmien ifttex fl-Arkivju tal-Ordni fil-Biblijoteka — tiftix li wasslu biex kiteb hafna studji interessanti fuq Malta, fosthom l-istorja tal-flotta tal-Ordni. Żmien ilu wkoll kien kiteb fil-*Malta Letterarja* x'qalu l-kittieba Torok fuq l-As-sedju l-Kbir. Billi barra t-Tork kien jaf tajjeb l-Għarbi, kien interessa ruħu fil-Malti u fil-għanja Maltija tal-Għarusa tal-Mosta. Jiena kont sirt nafu bil-kitba b'mezz tal-habib tiegħi u tiegħu — is-Sur Nin Cremona — u Dun Karm Sant kien iltaqa' miegħu kemm dam Ruma. Morna għandu u laqagħna: raġel fabbli, qsajjar, bin-nuċċali, qorob is-sittin. Feraħ bina u thadditna hafna fuq Malta u fuq il-lsien Malti. Semmielna r-rivista Spanjola *Al-Andalus*, mixhuta l-iktar fuq l-istudju tal-Għarbi, u qal li illum imissu jkun hawn studju iktar tal-Għarbi għax issa Islam reġa' gie f'tiegħu, bl-Egittu indipendenti, is-Sirja u l-Lebanon mehlusa; il-Libja ffit snin ohra tieħu l-indipendenza, u l-Ma-rokk, it-Tunizija u l-Alġerija jtkellmu kulhadd. U Malta fin-nofs. Studju meħtieġ, qalilna, x'lsien kienu jtkellmu Malta qabel ġew l-Għarab: s'issa hawn tliet teoriji — li l-Maltin kienu jtkellmu l-Grieg, li kienu jithaddu l-*Basso Latino* u li kienu jithaddtu lsien semitiku iehor li mbagħad inxtorob mill-Għarbi. Das-sugġett, żied ighidilna, imissu jkun teži ta' studju għal xi studjuż Malti.

Qalilna, fost hwejjeġ ohra, li dwar id-dokument tar-rapport ta' l-Abbat Giliberto fuq Malta fl-1240 hemm kwistjoni jekk Wilkelman, li ippubblikah l-ewwel wiehed, kienx qraħ sewwa fejn ighid fuq Malta. Dan id-dokument kien miġjub mill-Mons. A. Mifsud fir-rivista *La Diocesi* u, wara żmien, mir-Rev. A. Des-soulavy fil-*Journal of the University of Malta Literary Society*, bla ma kien jaf li diġà deher hawn Malta.

Qabel tlaqna, Ettore Rossi qalilna li issa ilu s-snin ma jkteb fuq Malta, għax imhabbat b'xogħol iehor. Imma jixtieq jara studji serji, li jistgħu jsiru minn Maltin ahjar milli minn

barranin, fuq it-toponomastika, jiġifieri l-ismijiet f'Malta u Ghawdex, kif ukoll fuq l-ewwel Dutturina bil-Malti li dehret f'Ruma fl-1752 u fuq l-Iskola tal-Gharbi f'Malta, li għad hawn min jiftakarha daqs hamsin sena ilu, qabel ma dawru l-flus imhollija għaliha għal haġ'ohra*.

U hekk hriġna minn għand Rossi b'moħħna jhewden fuq kemm xogħol għad hawn x'isir fil-għalqa tal-istudji Maltin, u kif barranin jiehdu dan l-interess kollu u ahna qajla nagħtu kas ta' dawn l-affarijiet.

LIL MISS...

Ta' ĠUZI ABELA

Morru.

Għidulha bdilt fehmti
Għidulha ksirt kelmti.

U raġel minix.

Morru.

Għidulha tinsini.
Għidulha tħallini

U tgħid ma tafnix.

Morru.

Għidulha "miskina"!
Għidulha "hanina"!

Farrġuha b'dal-vers.

Morru.

Għidulha ttradejtha.
Għidulha li nsejtha.

Lil Miss Univers.

* Minn dak iż-żmien imsemmi hawnhekk mill-kittieb fuq iż-żjara tiegħu lil Dr. E. Rosso f'Ruma, deher studju storiku dettaljat ta' A. Cremona fuq l-Iskola tal-Gharbi f'Malta fir-Rivista *Melita Historica* (Vol. I, Nri. 2, 3 u 4) taħt l-isem "L'Antica Fondazione della Scuola di Lingua Araba in Malta".

DMUGH

Ta' ĠUŻE' CHETCUTI

Dmugh,
 bħal nida safja
 li tfawwar mill-qalb.
 int ir-ruħ ittaffi
 mit-toqol ta' l-imrar.
 Habib tal-bniedem
 mill-ewwel nifs tal-hajja
 sar-raġda tal-mistrieħ
 fil-ksieħ ta' qabar,
 int lill-bniedem turih
 li dak li hu tad-dinja
 mhux hieħ frugħa w qerq.
 Il-passjoni u l-pjaċiri,
 l-imhabba wit-tgawdija,
 il-ferħ u l-illużjoni,
 kollha jisfaw fix-xejn.
 kollha jintemmu
 fl-ilma safi tal-faraġ u tad-dmugh.

Dmugh,
 magħsur minn qalb imweġġġha,
 fik tiġbor l-aqwa poeżija
 li ma toħroġx
 mill-pinna ta' l-akbar poeta,
 il-poeżija safja
 tan-niket u l-uġigh.
 U dik il-poeżija
 fiha seher li jiġbidna :
 mill-moħħ marid u tqil
 twarrab il-ħsibijiet
 li jgħakksu 'l ruħna bl-għira u l-mibegħda
 l-istess bħad-dawl hanin tal-qamar
 li jnaddaf mis-ħħab u ċ-ċepar
 il-wieċ tas-sema.

Dmugh,
 int kont il-ħabib tiegħi
 fil-ferħ, fil-mard, fit-tama
 li ma seħħitx : fuq it-tiġrif ta' qalbi

habbatt bhall-mewg tal-baħar
 fl-imghoddi minsi, u għadek thabbat
 u hekk tibqa' thabbat
 ma' kull jum li jfiġġ.
 Jien w int hekk nibqgħu
 hbieb ta' dejjem.

L-ISBAH POEZIJA

Ta' ĠUZI ABELA

(Issa żmien ma fadalx
 biex nikteb poezija :
 ġa saru t-tmienja u nofs,
 u ftit minuti oħra rridu ninzlu
 għat-talb ta' filgħaxija).

Mulej, taf x'kont qed naħseb,
 u taf x'wassalni noqghod hawn bil-qieghda
 biex nikteb poezija...
 Imm'issa għajnejja
 imfawra bid-dmugh,
 u hsbijietni mriegħda.

Biex nikteb poezija...
 il-għanja ii stennejt għal bosta snin,
 U l-lum għax waslet
 sabitni għalgharrieda
 Din setgħet kienet l-isbah poezija.

Il-għanja l' nissilt u qatt ma twieldet.
 Ġrali bħal omm żagħżuġha
 li nisslet tarbija,
 u għax ma stennithiex tilfitha kmieni,
 bla hadd ma tbiissem lit-tarbija ckejkna.
 bla hadd intebah għada x'setgħet tkun.

U mietet it-tarbija qabel twieldet.
 u hasset żewġ idejn, xi hadd qieghed iżommha:
 u għarfet 'l Alla qabel m'għarfet 'l ommha.

MILL-QAMHA GHALL-HOBZA

Ta' PATRI G. MEILAK, S.J.

(Jaqbad man-Nru. ta' Settembru-Dicembru, 1959 faċċ. 77)

8. IL-HOBŻ

i) **It-Taqsim tal-ghagina fil-hobż**:— Il-mara għa ladarba li għagnet hi, taħseb hi wkoll tagħmlu l-hobż.

L-ewwel haġa li tagħmel hi: tieħu biċċa mill-hobża (mill-ghagina) għall-hmira tal-ghagina li għad tarġa' tagħmel meta l-hobż tad-dar ikun qorob biex jintemm, u tibgħat iġġib *tilar minn għand il-furnar*; it-tilar troxxu bid-dqiq. Tlesti wkoll miżien.

Tibda taqta' bis-sikkina mill-hobża biċċa sewwa, u tiżinha sa gġib xi ratal u nofs; wara li għamlitha ta' dak l-*użin* li riedet toħodha f'idejha mill-keffa tal-miżien, iddawwarha, iddawwarha hi u tghaddiha minn id għall-oħra sakemm iġġibha donnha dul-iegħa, u tqeghidha fit-tilar.

Wara l-ewwel hobża tagħmel it-tieni waħda, mbagħad it-tielet, u tibqa' sejra sakemm l-ghagina tkun għoddha hlietha kollha.

Minn dik li baqgħalha tieħu ffit minnha u *tfettilha*, tagħmilha fettiel, irqiq, bħal ma hu, ngħidu ahna, iz-zokk tal-għanqud tal-gheneb. Tqassmu bċejjeċ bis-sikkina, ittiha kull biċċa s-sura ta' 9 jew ta' 8 (tmienja, bir-ràs ta' fuq maqtugħa, jġifieri sura ta' ras ta' barri bl-imfietah), jew tieħu tnejn imissu ma' xulxin donnu 8 mimdud. Dawn is-suriet huma l-*gheliem*, fuq kull hobża twaħħal *ghelm*, minn dawk li għamlet. Imma għalfejn dan il-logħob? — Mhux logħob! L-*gheliem* jintagħmlu sabiex il-hobż ta' din il-mara, meta johroġ mill-forn, il-furnar jagħżlu mill-hobż ta' uisa oħra, li jkollu għeliem ta' suriet oħrajn, li ma jaqblux ma' dawk tagħha.

Issa nagħmlu li mill-ghagina jibqagħalha xi biċċa, iżda mhux daqshekk li bih tista' tagħmel hobża oħra. X'tagħmel b'dik l-ghagina li fadlilha? — Tagħmillek ix-*xawwata*, jew biex nifthemu ahjar: il-*ftira*.

ii) **Il-Ftira**—Biex il-mara tagħmel il-ftira tħallat magħha x-xaham, jew il-*'margerina'*: tieħu l-lenbuba u fuq mejda, maħsula u xxuttata tajjeb, tibda tfattarha, u lenbeb minn hawn u lenbeb minn hinn, tasal biex iġġibha wiċċ kbir ta' qamar. Fuq

l-ghagina, hekk imfattra, tqiegħed b'ċejjeċ zghar ta' laham immellaħ, jew ta' tonn immellaħ, jew ta' tonn taż-żejt, jew taqti-ghat tal-laħam tal-fenek bl-istuffat tiegħu, jew siltiet ta' l-in-ċova mnaddfin mix-xewka tas-sinsla, skond jekk dak in-nhar ikun jiswa laħam jew le. Dawn il-b'ċejjeċ tirrangahom għamla ta' qawra xi ffit wiesgħa, li la tmiss man-nofs tat-tfattira u inqas max-xifer tagħha, u tħalli vojti biċċa sewwa minn nofs u aktar minn lejn ix-xifer. Wara dan ix-xogħol lit-tfattira, tibda terfa'. fuq il-ponot ta' subgħajha t'idejha t-tnejn, ix-xifer tal-ghagina, u tagħmlu dawra mejt xaqliba, u b'din taħbi dak il-kumpanaġġ ta' laħam jew ta' mluħa li għidna, u xi ffit minn nofs tal-ghagina jibqa' battal u mikxuf.

Din hi x-Xawwata jew l-Ftira.

Meta jitlestha l-hobz (għadu nej), u jitqiegħed fit-tilar, il-mara tibgħat tavża l-furnar biex iqabbaq lil xi lavrant jiġi jiehdu l-forn.

9. FIL-FORN

i) **Il-Forn.** — Bil-kelma *Forn* nistgħu nifhmu sewwa dak il-post sewwa sew li fih jitqiegħed il-hobz nej biex jinħema, u kif ukoll il-lok, id-dar kollha li fiha hemm il-forn tal-hami tal-hobz, kif semmejt issa.

X'inhu l-forn tal-hami? — Hu bħal għar, wiesa' u fond, bis-saqaf tiegħu ma tantx għoli, il-qiegħ tiegħu hu mwitti taj-jeb bl-invell, iċċangāt biċ-ċangaturi tal-franka, jew bil-madum, (imma le, qatt, ibbattmat, għaliex battum, bis-shana tan-nar, jista' jiffell); hemm għewwa fih, fis-saqaf tiegħu jkollu toqba sewwa, biex minnha jidher id-duħħan li jibqa' tiela' maċ-ċumnija għal barra, fl-ajru; fl-istess hin iċ-ċumnija tniżżel fil-forn l-irwieħ, u hekk in-nar jaqbaq aktar malajr.

Xi fran ikunu hekk wisgħin li fih, fuq il-qiegħa tiegħu, joqogħdu minn 120 sa 150 hobza, waħda fejn waħda, imissu ma' xulxin.

Kull forn ikun imfannad mill-hajt tal-kamra 'l għewwa, u l-qiegħa tiegħu tkun fil-għoli li tiġi bi dritt is-sider tal-furnar. Il-bokka tiegħu hi għamla ċkejna ta' bieb ta' rimissa, u tintebaq bi pjanċa tal-ħadid, livatizza.

Għall-hami tal-hobz jahtieg l-ewwel li l-furnar isahħan il-forn. Jibda jitfa' għewwa fih tibben, qasbija, qatet tax-xewk, tal-fixfex, tax-xagħtar, nġhid: "Xagħtar", li hu l-*Hipericum per-*

foratum. Linn.; u mhux "Saghtar", li hu t-*Thymus vulgaris*. Linn; qasab, frieghi rqaq tas-siġar, b'cejjeċ tal-ghewied, eċċ.. eċċ. Kollox tajjeb għan-nar! — imma i-itjeb huwa x-xaghtar u z-zkuk tas-siġar taż-żebbuġ għax fihom iż-żejt.

Jagħtihom in-nar.

U biex il-ħuġġieġa tibqa' sejra sewwa sa l-aħħar, hemm hu jaqbad il-ferkun li hu virga iebsa u soda tal-ħadid, twila iżjed milli hu fond il-forn tiegħu, bih jibda jferken (jew iferkex) jigi-fieri jqalleb ta' taht fuq kull ma hemm ġewwa għall-hruq. Jistenna li kollox sar rmied u m'hemmx ġamar. Jistenna li n-nar ikun intefa għal kollox.

Issa jieħu f'idejh il-ġebbieda. Din hi virga oħra bħal u daqs il-ferkun, imma f'waħda mill-ponot tagħha għandha mwahħla nofs galletta tal-ħadid ukoll, sewwa sew kif hi mwahħla l-galletta sħiha mat-tarf ta' l-arblu tal-bandiera; imma n-nofs galletta hu mwahħal ma' tarf il-virga bejn nofs ix-xifer tond tagħha. Bil-ġebbieda l-furnar jiġbed 'il barra r-rmied kollu.

X'hin ilesti biex ngħidu hekk, il-knis tar-rmied, il-furnar iġhaddi biex inaddaf sewwa l-qiegħa tal-forn. Imma issa kul-hadd jista' jobsor li l-furnar diġà hu mxarrab għasra bil-għaraq. Dik il-foga kollha ħierġa għal fuqu donnha mill-bokka ta' l-infern!

Mela biex inaddfu jhejji barmil ilma fl-art, xi koċċ imbiegħed minn ma' ġenbu, lejn in-naħa tal-lemin, u jaqbad virga oħra li f'tarf il-wiehed ikollha marbut bil-fildiferru dendul ta' ċarruta. Din il-biċċa għodda tissejjah... għal-ġieħ wiċċna... l-"Imselha"! Issa mela jgħaddas ġewwa l-ilma ċ-ċarruta, u jdaħħalha fil-forn, u jibda jxejjer il-virga mix-xellug għal-lemin; u mbagħad, ilah-laħha, u jerġa' juaddaf il-forn, sakemm ikun naddfu kollu.

Issa dan ix-xogħol kollu tal-ġbir tar-rmied u tal-ħasil isir malajr, malajr, bla telf ta' żmien, biex il-forn jibqagħlu sħun.

ii) **Il-Ħami tal-Ħobż** — Il-furnar jieħu f'idejh il-pala. Din tkun ta' l-injam bil-lastà twila, sabiex hu jkun jista' jwas-salha sal-fond tal-forn. Il-lavrant iġiblu fejnu t-tilar bil-ħobż nej, għadu għaġina. Il-furnar iroxx fuq wiċċ il-pála dik in-niskata dqiq, biex il-għaġina ma tehelx magħha; iqiegħed fuqha l-ewwel ħobża, idaħħal il-pála mgħobbija sakemm tasal sal-fond, jarġa' jiġbidha lura xi xiber, jagħtiha skossa 'l quddiem, u l-ħobża t'zloq minn fuqha. Hekk idaħħal it-tieni ħobża, u jhalliha taq' fejn l-ewwel waħda, mhux biss, imma li tmiss magħha.

biex ma jaħlix għal xejn mill-qiegħa tal-forn. U jibqa' sejjer idahħal ħobż, ħobż, sakemm il-qiegħa jiksija kollha bih. U hekk b'infurnata waħda jsajjar il-ħobż ta' bosta familji.

X'hin ikun dahħal fil-forn kemm deherlu, li għoddu kesa l-qiegħa kollha, idahħal ukoll il-ftajjar li jkollu u jqegħedhom lejn ix-xifer tal-qiegħa, mlux bogħod mill-bokka tal-forn.

F'siegħa, u mhux anqas, il-ħobż ikun sar, imbasta li fomm il-forn ikun mitbuq tajjeb, għaliex kif ighid il-qawl: *Forn li bnebu ma jingħalaqx, ħobżu ma jsajjarx.*

Meta jkun sar il-hin sewwa l-furnar jiftaħ il-forn, jibda jiġbed bil-pála l-ħobż. U tarahom il-ħobżiet ġejjin tnejn tnejn im-waħħlin mill-ġenba, u hu jqegħedhom mill-ġdid fit-tilar, u ma joqgħod jara xejn jekk issa l-ħobżiet iqegħedhomx waħda fejn waħda, għax igeddishom kemm jista', u jqegħedhom ukoll fuq xulxin, għaliex fuq tilar wieħed ikun irid jgħabbi l-ħobż ta' żewġ familji, sabiex il-lavrant jagħmel bihom vjeġġ wieħed, meta jroddhom lis-sidien friski u šhan. U magħhom tmur ukoll il-ftira, jekk ikun hemm xi trodd.

iii) **Il-Ħobża** — F'Halli issa naraw ftit kif inhi l-ħobża. Minn barra, bis-šhana tal-forn, rabbiet qoxra, li minn naħa ta' fuq hi iebsa, mqarqça, lewn il-karamella ftit sewdinija u lewn il-fula nkaljata. Minn taht il-qoxra hi aktar ħoxna, imma m'hix imqarqça, u lewnha hu bejn il-kannella u bejn ir-rmied, jekk ma jkolhiex xi trab tar-rmied ukoll magħha. Minn ġewwa l-ħobża tkun kollha qalba (jew kif f'xi rħula tissajjah: *bieba*), din il-qalba tkun bajda bħal karta, ratba, kollha nfafet, u aktar ma jkollha minnhom, aktar turi li l-għaġina tagħha, waqt li kienet fil-lenbi, hadet ponnijiet, għerik u kedd: aktar turi li nħadmet tajjeb. Aktarx dejjem kull ħobża jkun fiha dik id-dabra jew tnejn tal-qalba tidher minn barra, fil-ġenb il-wieħed, u fil-ġenb l-ieħor: dana jiġri għaliex meta kienet fil-forn għadha nejja, ħobża oħra jew tnejn, friski bħalba, kienu jmissu magħha, u huma u jinħmew wehlu ma' xulxin. Min ma jafx li t-tfal u xi kbar ukoll, il-biċċa ħobż li jkollhom aptit jieklu, iriduha tal-ġenba?!

Jiena kont semmejt li l-mara, meta tagħmel hi l-ħobż, kull meta taqta' mill-għaġina, tiegħu kull biċċa li ġgħibha tiżen xi

ratal u nofs; imma issa, li l-hobża harġet mill-forn tizen anqas mir-ratal u nofs, għaliex il-hobża nejja bil-hami fil-forn tonqos, billi l-ilma tagħha, li hadet fil-għagina, radditu *fwar*.

10. IL-HOBŻ ID-DAR

Jasal fid-dar tal-familja l-hobż tagħhom misjur u lest, u niegħu dik il-ftira, li l-mara tkun għamlet bl-aħħar biċċa għagina li kien fadlilha.

Temmnu?! Il-lavrant tal-furnar ikun għadu mank wasal biex poġġielhom fuq mejda l-hobż li ġieb fit-tilar, u għadha l-mara mank hallsitu, li l-oħrajn tad-dar diġà hadu f'idejhom il-ftira. Jaqsmuha bejniethom, u jagħtu wkoll biċċa minnha lil ommhom u jiekluha, halli jkun barra mill-hin! U mhux hekk iġhid il-Malti?! *Il-ftira shuna tikolha!*

Il-hobż ma jittikilx shun, frisk iva, imma shun le.

Hemm nies li jgħidu li l-hobż shun ma għandux jinqata' bis-sikkina (Cfr. — "X'igħid il-Malti" tal-Patri Manuel Magri S.J. paġna 123) ghax ma jiswiex, imma għandu jinqata' bl-idejn.

Fejn jitqiegħed il-hobż frisk? — Fuq il-farxa. Il-farxa hija xkaffa li tkun wiesgħa daqs kemm hi wiesgħa l-hobża, mimm-duda fuq ix-xifer ta' fuq taż-żewġ bibien u waħda tad-dar li jagħti għall-barra, biss li l-bieba jew bibiet jingħalqu u jinfetħu minn naħa ta' ġewwa. L-ewwel htieġa tal-farxa hi li jkun fiha toqba jew tnejn ma' ġenb il-koxox tal-bieb, u minnhom jgħaddi t-tarf ta' fuq tal-fus ta' kull bieba, u hekk il-bibien kienu jkun jistgħu jduru fuqhom infushom. Il-farxa tinżamm battala minn hwejjeġ oħra biex tilqa' l-hobż... u l-ixkubetta. In-nies ta' daż-żmien tarfa' l-hobż ġewwa armarju; imma l-aktar, u aħjar, jerfġuħ ġewwa kaxxa nfurrata minn ġewwa biż-żingu sabiex ma jibbies malajr, u jibqa' artab għal granet.

Kemm tagħmel hobż il-mara tad-dar f'kull hażna? — Tagħmel skond kemm ikollha hluq li jieklu fil-familja, u skond kemm hobż jittiekkel kull jum, biss li l-hobż għandu jservi dawk il-jiem sakemm jintemm qabel ma jibbies, u ma jnawwarx.

Imma daż-żmien il-mara tad-dar ma toqgħodx tħabbel wisq

rasha; għaliex zewġha, il-bidwi, l-qamh tiegħu jbigħu lill-magni tat-tħin, id-dqiq jixtrih i-furnar u jagħmlu hobz hu.

It-tieni: Nisa li zewġhom mhux bidwi aktar u aktar ma għandhiex tgħam x'tibgħat għat-tħin, dqiq x'tgħarbel; tagħgen il-hobz u tibagħtu l-forn.

U mela? — Mela l-furnar jagħmel il-hobz minn butu fl-ewwel sigħat ta' fil-għodu, u jkun għadu dlam ċappa u mal-hamsa jew is-sitta jibgħat ibigħu għand tal-merċa; jew iqabba l il ibnu, inkella lavrant, jarma karettun, iġħabbih bil-hobz għadu hiereg mill-forn, u dan kull fil-għodu jdur mat-triqat tal-belt, u magħhom tar-rhula, ibigh dak il-hobz bl-użin, u mhux bil-waħda, minn bieb għall-iehor tad-djar. In-nisa johorġu u jixtru dak il-hobz frisk, imma daqs kemm għandu jservi lill-familja ta' kull waħda ma' tul erbġha u għoxrin siegħa biss. L-għada, "tal-hobz" jerga' jigi wara biebhom, u huma jixtru l-hobz bħal bieraħ.

Hobz frisk kull jum!

11. HARGA

Kemm xogħol u taħbit biex naslu nieklu l-hobz.

Il-hobz hu għoti t'Alla, jagħtihulna Hu, u ahna nikluh fil-ferh tar-ruh, għax nafu li nistħoqqu nikluh, ladarba nkunu qdejna d-dmir kollu tagħna ma' Alla. ma' għajrna u magħna nfusna.

San Pawl l-Eremit li kien iġhix gewwa għar, xejn ma kien jagħmel, ma' tulek ja jum, hliet jitlob u jfaħhar 'l Alla, kien jaħseb li dan biss kien dmiru, u Alla kien jogħġbu, u ma kienx jistenna haġ'ohra minnu. Għaldaqstant Alla kien jibagħtlu ma' għurab (ċawlun iswed) nofs hobza kull jum, biex jitrejjaq biha f'erbġha u għoxrin siegħa.

Infittxu naqdu dejjem dmirijietna kollha, u jekk fil-qadi ta' dawn ikollna nħossu l-għaraq ixoqq għall-ġbina, nifirfu: Alla jagħtina mhux biss il-hobz li nitolbuh, imma kullma neħtieġu għall-hajja ta' hawn isfel. Qalulna Hu stess: "*Fittxu l-ewwel is-Saltna t'Alla, u l-hwejjeg li teħtieġu jgħukom kollha*", (Cfr. Luc. XII, 31).

FOLKLORE TAR-RANDAN F'GHAWDEX

Ta' J. BEZZINA

HAFNA mill-folklore Ghawdxi li sa ftit żmien ilu kien wasal sabiex ma jissemmiex aktar, i-lum qeghdin jisthar għali bir-reqqa kollha sabiex mhux biss jinkiteb, iżda wkoll jasal f'widnejn dawk li jhobbu l-Folklore Ghawdxi. Ras ir-Randan jiftah il-bieb għal folklore għdid, magħruf bl-isem ta' "Folklore tar-Randan f'Ghawdex".

Hekk kif filghaxija nett ta' jum it-Tlieta tal-Karnival nisi-mgħu tokki mtennijin tal-qniepen li ma humiex tas-soltu nif-takru li l-ghada ser jibdeu l-erbghin jum ta' penitenza, ta' sawm u sagrafiċċi. Matul dawn il-ġranet il-parroċċi kollha ta' Ghawdex tarahom jaqgħmlu pellegrinaġġi ta' penitenzi lejn il-Madonna ta' Pinu.

Is-sawm sa ftit snin ilu, jew abjar sa l-1939, qabel ma bdiel it-tieni gwerra tad-dinja, in-nies kienet tosservah il-ġranet kollha tal-ġimgħa barra mill-Edud u l-festi ikkmandati. Is-sawm kien tant iebes u tant kien iġi osservat tajjeb illi fil-bidu tar-Randan kienu jaqilbu l-borma rasha 'l isfel, sinjal li f'dawk l-erbghin jum ma hemmx sajr in x'isajru. Matul dan iż-żmien kull min isum ma kienx jista' jiehu halib filgħodu, imma tē jew kafè bla halib u daqs galletta f'obz biss. Sa l-ikla ta' nofs in-nhar ma kien jista' jittiekel xejn iżjed, f'nofs in-nhar wiehed kien jista' jiekol sakemm jixba', iżda ma kienx jista' jittiekel laham.

Mill-ikla ta' nofs in-nhar sa filghaxija ma kont tista' tiekol u-tixrob xejn għajr xi tazza ilma. Tē jew kafè b'xejn kien jista' jinxtorob u dan l-aktar li kienu jixorbuh kienu n-nies tas-sengħa li kienu jkunu jaħdmu fil-hanut tagħhom. F'Ghawdex dan l-użu l-aktar li kont issibu kien fil-hwienet tal-mastrudaxxi, haddieda landiera jew xi skarpan, billi dawn f'xi rokna tal-hanut kont aktarx issibihom xi musbieħ jew kuċiniera ta' b'wahda u jekk jinzerta xi mastrudaxxa xi kenur magħmul minn patalott taż-żebgħa. Lil dan erhilu jaħdem u jkewwes, daqqa jferragħ fil-bott imgermed u oħra jifta' xi biċċa injam fil-kenur.

Kien hemm oħrajn li kellhom id-dar mal-hanut u ma kontx tarahom hliel telgħin u neżlin mat-taraġ sabiex jaraw jekk il-kafè jew tē saħanx. Bi skutella maġenbhom mimlija sa ruħ

ommha kont tarahom daqqa jaħdmu u ohra jbillu grizmejhom. u hekk kienu jibqgħu sejrjn sakemm jasal hin l-ikel ta' filghaxija. Filghaxija ma kinux jieklu aktar minn kwart ħobż, bajd u ħalib sejn.

Il-hut, għalkemm fir-Randan kien ikun oghla mill-granet kollha tas-sena, kien l-ikla ippreferita ta' kull Ghawdexi. Is-salami kienu wkoll imfittxa hafna. Kien hemm ukoll min filghaxija jfittet il-kwart tal-ħobż fi skutella kofè tahaq. Niftakar f'xi ġurnata tal-ksieħ kont nara lil xi xih b'idejh it-tnejn marsusin ma' l-iskutella biex isahhanhom. Ikla ohra maghrufa hafna f'Ghawdex jew ahjar fir-Rabat ta' Ghawdex, ghax fl-irhula ma kienx hemm dan l-użu, kienet dik tal-ftajjar tar-Randan. Dawn il-ftajjar, li kienu jsiru mill-ghagina, kienu ta' spiss jiġu mħallta mas-smid sabiex fit-toghma jkunu ahjar. Id-daqs tagħhom kien dak ta' platt ċatt, xi ftit iżgħar jew akbar ukoll, ngħidu aħna daqs disk ta' kaxxa tad-daqq.

Wigi Zammit tal-Patri, li kien jogghod is-suq, kien jagħmel minn dawn il-ftajjar. Kellna wkoll lil Mikiel ta' Lippa, lil Ċikku ta' Sopus, li Karmnu tal-Mewta, li flimkien ma' Marcell u Ċikku Tabone damu jagħmlu dawn il-ftajjar sa l-1940.

Għadni niftakar kont narahom jerfġħu waħda waħda l-ghagina li tkun diġà mqatta' fuq tilar, jifthuha sakemm iġibuha qisha ostja jew ahjar trasparenti u wara jifgħuha go borma kbira mimlija żejt jagħli, fuq kenur fil-koxxa tal-bieb. Raġel quddiem il-kenur, f'idejh żewġ fildiferruwiet qishom labar tal-malja erħilu jgalleb u jtella' issa waħda ta' tliet ħabbiet, tas-sitta, tas-sold u taż-żewġ soldi, jekk tkun bis-sardin, filwaqt li raġel iehor ighajjat "Ġebli magħha fiha kwart".

Kulhadd kien iħobbhom dawn il-ftajjar u kulhadd kien jixtri. Tfal u xjuħ kulhadd jimbotta bl-imħatra min jaħtaf l-ewwel waħda. "Dik tiegħi", kont tisma' xi tfal iġħajtu. "Jien bl-inċova rridha", kont tisma' xi xih min-naħa ta' wara, u hekk il-ftajjar kienu jinbiegħu kollha sa qabel ma jkun dalam.

Drawwa ohra li ngatgħet 50 sena ilu kienet dik li fir-Randan kienet tinbiegħ il-fekruna msajra stuffat. Ta' kuljum matul ir-Randan hafna Ghawdexin kont tarahom sejrjn fil-ħanut biex jieklu platt fekruna minn għand Ġorġ Debrincat tal-Fixħi.

Il-ħruġ ta' l-istatwi tal-Misteri fil-ġimghat tar-Randan huwa użu antik hafna. Hekk kiġ tidhol l-ewwel ġimgha tar-Randan fil-Katidral johorġu l-istatwa ta' l-Orazzjoni fl-Ort. Fit-tieni ġimgha

nsibu l-Misteru tal-Flagellazzjoni jew kif insibuh f'Għawdex tal-Kolonna. Fit-tielet ġimgħa l-*Ecce Homo* jew aħjar tal-Porpra u fir-raba' ġimgħa ta' l-Imghobbi jew kif jafuh f'Malta r-Redentur. Tradizzjoni antika hafna tgħid illi l-uċuh, is-saqajn u l-idejn tar-Redentur u ta' l-Orazzjoni fl-Ort li jinjalghu separatament mill-kumplament ta' l-istatwi kienu ġew maħduma miinn wiehed Sqalli li kien harab minn pajjiżu minhabba xi għemil faħxi li huwa għamel. Jingħad li dan l-Isqalli kien ġie staħba fil-knisja ta' San Ġużepp ta' fuq is-Sur li kienet tagħti kenn kontra kull setgħa gudizzjarja, imsejha mill-Knisja "Immunità Ecclesiastica".

Dan l-Isqalli kien dam xi xhur miżmum f'din il-knisja u l-manteniment tiegħu jingħad li kien joħroġ mill-Awtorità tal-Knisja. Bi tpattija qabel telaq lejn pajjiżu huwa irregala lil dawk li kienu jmantnuh l-uċuh, l-idejn u s-saqajn li semmejna u li huwa stess kien hađem kemm dam f'din il-knisja. Żewġ Misteri oħra tal-Passjoni, dak tal-Flagellazzjoni u l-*Ecce Homo* jinżammu wkoll fil-Knisja Katidrali. Dawn iż-żewġ statwi tas-sew sbieħ, u maġhrufa, nhar it-Tnejn ta' qabel il-Ġimgħa l-Kbira jitniżżlu fil-Bażilika ta' San Ġorġ fejn jiġu esposti għall-funzjonijiet kollha li isiru matul din il-ġimgħa. Il-bqija ta' l-istatwi li huma mill-isbaħ fil-Ġżejjer tagħna jinsabu fil-Bażilika ta' San Ġorġ. Ta' min igħid illi l-ilbies ta' dawn l-istatwi huwa tal-bellus li l-lum ma ssibu mkien. L-istatwa devota tad-Duluri nhar it-Tlieta jew l-Erbgħa tal-Ġimgħa l-Kbira tittiehed mill-Knisja ta' San Ġakbu għall-Parroċċa ta' San Ġorġ.

Is-Sibt ta' qabel il-festa tuad-Duluri l-knisja bhala vistu tgħatti l-kwadri kollha li jkun hemm fil-knisja b'purtieri vjola. L-istazzjonijiet tal-Via Sagra biss ma jitgħattewx.

Tmint ijiem qabel il-Ġimgħa l-Kbira taħbat il-festa tad-Duluri. F'Għawdex din il-festa ssir fil-knisja żehira ta' San Ġakbu, li tinsab fit-Tokk u li hija filjali tal-Bażilika ta' San Ġorġ. Jekk lejn din il-Madonna l-poplu tagħna jhoss devozzjoni tul is-sena kemm aktar ihoss fil-Ġimgħa tal-festa tagħha! Għal dak in-nhar is-sawma tkun speċjali. Bosta huma dawk, speċjalment żehažagħ, li jsumu hobż u ilma. Hafna mbagħad arahom ma jmissulekx tazza ilma ma' xofftejhom qabel is-saġhtejn. Irraġuni hija li bosta huma dawk li nhar id-Duluri jitqarbnu fil-Quddiesa tas-siegħa. F'dan il-jum, mill-haddiema tal-partikular tista' tgħid li ma jahdem hadd. Hekk kif idoqqu l-erbgħa ta'

wara nofs in-nhar tibda tara gegwigiya ta' nies tingabar hdejn il-Knisja ta' San Gakbu. Kif wiehed ihares lejn dawn in-nisa jew xebbiet li jinghaqdu mal-folla hekk kif tkun hierga l-purcissjoni jinduna li l-bicca l-kbira minn dawn ikunu hafjin jew bil-kalzetti u dan ghax ikollhom xi wegħda. Ma hux ghageb li wiehed jara xi guvni li filwaqt li jkun b'libsa pulita tarah ukoll hafi. F'din il-purcissjoni tiehu sehem il-fratellanza li tinsab imwaqqa fl-istess knisja. F'din il-fratellanza ma narawx lill kulhadd izda certa klassi ta' nies. Wara l-fratellanza u quddiem l-istatwa, wahda miż-żewġ baned tar-Rabat (sena wahda u s-sena ta' wara oħra) kienet iddoqq marci funebri. Drawwa antika taż-żewġ baned kienet illi f'din il-purcissjoni kienu dejjem joħorġu xi bandisti godda.

Fil-granet ta' l-Eżercizzi l-poplu tagħna jigbor hsibijietu xi ftit aktar minn granet oħra ta' matul is-sena. Kull bniedem f'dawn il-granet iqis ruħu mhux iżjed il-bniedem dgħajjed, bla għieh u bla ħila, izda l-bniedem li bħal kaptan għandu f'idejh it-trigiya ta' bastiment li jrid ta' bilfors iwasslu fil-port. Kull bniedem f'dawn il-granet ihoss it-toqol tar-responsabbiltà tiegħu u ta' dawk li jiddependu minnu. Mhux ta' b'xejn mela li wara l-funzjoni ta' Rmied wiehed jibda jaħseb f'liema knisja ser imur għall-eżercizzi spiritwali. Tibda tisma' nies jistaqsu min ser ikunu l-predikaturi sabiex jaraw jekk xi darba semgħuhomx. Ma' l-ewwel Hadd tar-Randan jibdeu l-eżercizzi fil-Knisja tal-Kappuccini fejn imorru hafna nies minn inhawi differenti tar-Rabat. Wara l-ewwel prietka li generalment tkun preparazzjoni tal-prietki li jkollhom jinstemgħu wara, kulhadd jibda jagħti l-gudizzju tiegħu dwar il-predikatur. In-nisa jpaċpau u jirraġunaw dwar dak li jkun qal il-predikatur. Dan isir tista' tghid minn kulhadd u f'kull post illi fih isiru l-eżercizzi. F'hafna mill-irħula ta' Ghawdex il-prietka aktarx tkun wahda ta' l-irġiel u wahda tan-nisa. Hemm fejn forsi jsiru tnejn għall-irġiel u tnejn għan-nisa. Fir-Rabat insibu eżercizzi għal kulhadd. Għan-nisa u rġiel f'daqqa jsiru f'diversi knejjes. Eżercizzi għaž-żgħažgħ isiru fl-Oratorju u tax-xebbiet fil-Knisja ta' Santu Wistin. Fis-Seminarju, fl-istituti u fl-iskejjel isiru wkoll l-eżercizzi spiritwali.

LILL-MUŻKA MELANKONIKA

Ta' VINCENT CARUANA

Kull meta waħd. nkun fis-skiet f'kamarti
U qalbi nħossha bir ta' dwejjaq fond,
Kull meta nħoss li s-shab magħqud sewdieni
Tal-ħajja tiela' 'l fuq mill-orizzont,

Ejj' int ja mużka w b'noti jmissu 'l qalbi
Farragni bl-istess swied il-qalb li ssemma',
Għax — b'xi misterju — n-noti kollhom dieqa
Ibattlu d-dieq li l-qalb tkun ilha ġġemma'.

Kull meta waħdi nkun miktud f'kamarti
U qalbi ma tibkix għax issa nksiet
B'saffi ta' ġrieħi, li biż-żmien imfejqa,
Rabbew dwar qalbi kisja iebsa żnied.

Ejj' int ja mużka w ibki int minflok
Sabiex id-dieq li ma nbattalx fi dmugh
Minn qalbi tbatlu int u fiha tnisel
Imqar għal dak il-hin bħal balzmu jfuħ.

Kull meta nkun fil-beraħ taħt is-sema
U waħdi mħasseb niżen qalbi tqila,
Kull meta nkun fil-beraħ u nħoss qalbi
Magħluqa f'habs b'kundanna twila, twila,

Ejj' int ja mużka w b'daq q'et twal tan-noti
Aġhti daqqiet fuq il-katnazz u kissru
Għax il-muftieħ xortja rmiet fil-baħar
Tad-dwejjaq kbar li ma jistgħux jiftissru.

**HAREĠ IL-KTIEB
TIFSIR IL-KLIEM**

**Fil-“Hrejjef u Stejjer”
ta' Sir Temi Zammit**

KRONAKA TAL-GHAQDA

KUNGRESS TAD-DJATTOLOGIJA GENERALI F'LOUVAIN U BRUXELLES

Il-Ghaqda, b'ittra tas-Segretarju tal-Kumitat ta' l-Organizzazzjoni tal-Kungress mibghuta fis-7 ta' Diċembru, 1959, giet mistiedna biex tiegħu sehem fl-Ewwel Kungress Internazzjonali tad-Djalottologija Generali li għandu jsir f'Awissu f'Louvain u fi Bruxelles (il-Belġju).

IS-SUR C. CARUANA (TORONTO — KANADA) JILHAQ KAVALIER

Ngharrfu bi pjaċir illi s-Sur C. Caruana, B.A. (Lond.), G.S.M. (Chicago), Rappreżentant tal-Kummissjoni Emigranti ta' l-Azzjoni Kattolika Maltija fil-Kanada u Membru Korrispondent tal-Ghaqda, gie mogħti t-titolu ta' "Knight of Graec" mill-Ordni Sovran ta' San Gwann ta' Gerusalem.

TRIQ GDIDA MSEMMIJA GHALL-KAV. GUZE' MUSCAT AZZOPARDI

Għandna l-pjaċir inhabbru illi waħda mit-triqat godda f'Hal Qormi giet imsemmija għal-Kav. Guzè Muscat Azzopardi. Din it-triq taħbat it-triq il-gdida li tghaqqad b'estensjoni Triq San Edwardu ma' Triq il-Vitorja, Hal Qormi, fejn din tingħaqad ma' Triq tal-Hlas (Notifikaz. tal-Gvern, Nru. 744 ta' l-4 ta' Diċembru, 1959).

Billi kienet l-Ghaqda li talbet l-ewwel darba u baqgħet dejjem titlob biex tissemma triq f'Hal Qormi għall-Kav. Guzè Muscat Azzopardi, għandna naħsbu li l-Membri tal-Ghaqda, bħala tiffikira għażiża ta' l-ewwel President tagħha, għandhom jieħdu pjaċir jaraw ix-xewqa tagħhom imwettqa u li l-Gvern għaraf fl-aħharnett kemm tassew kien jixraq illi l-isem ta' bniedem li għolli u żejjen bil-kitba tiegħu l-gieħ tal-Lsien Malti jibqa' mfakkar f'art twelidu u fost il-Maltin htu.

IN MEMORIAM : FONZU MARIA BORG

B'dispijaċir kbir inħabbru l-mewt f'Għadwex tas-Sur Fonzu Maria Borg, wiehed inill-membri ewlenin tal-Għaqda, bniedem li kien wera l-akbar hegga sa mit-twaqqif tal-Għaqda għat-tixrid tal-kitba tal-Malti fuq is-sistema tal-Għaqda fost il-kittieba tal-Malti, l-iktar fost il-ġurnalisti.

Is-Sur Fonzu Maria Borg kien wiehed mill-ewwel membri tal-Kunsill tal-Għaqda; barra minn dan, bħala wiehed mill-promoturi tal-“Workers' Union”, kien sewa ta' bosta gid u għaj-nuna għall-miġjorament ta' l-istat tal-haddiem Malti.

Il-kwalitajiet morali u soċjevli tiegħu, it-tjubija u l-umiltà karatteristika tiegħu kienu, sew fost shaġbu li kienu jaħdmu miegħu fit-Tarzna kemm fost is-soċjeta' u bħieb oħra tiegħu, il-mezz li matul haġtu kisbulu l-imħabba u l-qima ta' kull min kien jaħmilha miegħu jew jaħdem miegħu. L-Għaqda, bil-mewt tiegħu, tilfet wiehed mill-egdem benefatturi tagħha, ii baqa' marbut magħha sa l-aħħar ta' haġtu..

Nitolbu għall-mistrieħ u paċi ta' ruħu.

IMHABBA U EGOIZMU

Ta' PAUL CARUANA

Kien fl-eqqel waqt ta' mħabba meta nfexxet u Alla ma felaħx u lissen kelma,
u oħra, u oħra, u fuq il-baħħ għammieqi
deh'r il-ħolqien fil-milja ta' sbuhitu
jiddi kemm kemm il-ġmiel u l-kobor t'Alla,
bħalma f'qatr' ilma is-smewwiet jingabru.
U Alla strieħ u thenna b'dak li heles,
li kien ihaddan Fih minn dejjem.

Hegget hafifa x-xrara ta' l-imħabba
li Alla silet Minnu u laqqamha
fil-qalb hanina u kbira tan-Natura,
u minnufih minn fomm il-hlejjaq kollha
fawret ghanja ta' hajr u ta' fohrija
li dwiet setghana fuq is-skiet mistaghgeb.
Il-hlejjaq kollha jtenu din il-ghanja
magħgħuna fihom, bla nuqqas, bla heda;
il-bniedem waħdu, is-sultan imkabbar,
li jrid u jifhem, hassar dis-sbuhija
u waqqaf saltna t'ghira u ta' hruxija.

IL-MILIED IT-TAJJEB

Ta' GUZE' BORG PANTALLERESCO

Lill-PROF. GIUS. GALEA.

Ruh gentili,
 bil-hlewwa
 u l-fwieha tal-frott
kull sena li ghaddiet
 xtaqt wassaltikom il-ghana tieghi
 f'jiem il-Milied;
 biex nixghel tbissima helwa
 fuq xofftejkom,
 u nara dmugh ta' farag
 fi sbieh ghajnejkom.

Anki s-sena,
 ta' mhabbti
 qieghed inroddikom il-harag
 b'dawn il-versi fqar,
 safja bhall-bjuda tal-gilju,
 ghalkemm bla hlewwa tal-frott
 u bla fwieha ta' baħar,

* * *

Mill-isbah
 nixtiqikom dal-jiem
 kif xtaqithomli ommi
 meta ma' tagħha kont inressaq fommi
 bi gratitudni.
 Aktar ma setghetx tixtieqli
 minn dak li l-lum qieghed nixtiqikom.

* * *

J'Alla l-ghomor ikunilkom
helu
 bhall-bewsa ta' wliedkom
 fuq haddejkom
sbieħ
 bhad dawl
 li jzejjien ghajnejkom!

RECENSJONIJET

HAMIEM U SRIEP, Ġabra ta' poezijiet ta' Karmenu Vassallo. — Empire Press, Malta. 1959. — Paġ. 128.

Kull meta Karmenu Vassallo johroġ ktieb qisha tfeġġ kewkba ġdida fis-sema letterarju ta' Malta u titniżżel grajja fil-kronaka tal-lirika Mal-tija. Ghax ktieb ta' Karmenu Vassallo ma jistax ma iqajjimx għajdut fost il-kritiċi, il-kittieba u l-qarrejja.

Il-kitba ta' Vassallo tinghażel minn hafna kitba oħra għax fih nfisha l-hajja ta' l-awtur u teħrek mill-qawwa ta' ruħu. Għalhekk min jaqra poe-żija ta' dan il-poeta jhoss ruħu mdakkar mill-persunalità u mill-umanità tiegħu u jntebaħ li fil-versi hemm misturin tema jew morali li jifhimhom kull min hu mogħni b'rieda tajba.

F'dan l-aħħar ktieb tiegħu il-poeta tan-"Nirien" jidher li s-snin ix-xogħol u t-tigrib tal-hajja wittewlu t-triq imwiegħda tal-poeżija tiegħu u għalkemm ma rażżnulux il-qawwa, ix-xejra u n-nigża tal-lehma, taw s-sura helwa, hienja u sentimentali lill-istil.

Aħna jidhrilna li f'dan l-aħħar ktieb tiegħu l-poeta resaq ġmielu elin il-klassiċiżmu u meraħ fir-romantiċiżmu, iżda mhux f'dik ix-xorta ta' romantiċiżmu li xxahxaħ u tghaxxi. Il-versi ta' Vassallo qatt ma nisslu mis-trieħ lubien fid-dehen tal-qarrej, imma dejjem negħluhulu b'nar ta' heġġa u ta' hrara.

"Il-Pupu" u "Lir-Riħ Isfel" huma żewġ eżempji ta' l-istil romanti-ku Vassaljan.

Il-poeta f'dan il-ktieb żamm ukoll mat-tradizzjonalizmu tal-poeti Mal-tin bil-poeżiji sagri tiegħu. Is-sentiment reliġjuż qatt ma għab mill-versi ta' Vassallo, imma issa fil-parti "De Electis Dei" ta' dan il-ktieb hu wera il-hila tiegħu u l-maestrija perfetta bhala poeta nisrani, sinċier, reliġjuż. Fuq San Nikola hemm hames poezijiet, imma dan ma jistax jonqos meta l-poeta hu wild is-Siġġiewi taħt il-harsien tal-Qaddis ta' Bari, Bhala Mal-ti bin San Pawl, Vassallo żamm ukoll it-tradizzjoni tal-poeti Ma'tin meta kiteb il-poeżija tiegħu "Pawlu ta' Tarsu u Malta", waħda mill-aħjar ta' dan il-ktieb mimlija b'sentimenti ta' devozzjoni u ta' patrijottizmu l-aktar safja. Din il-poeżija toqgħod bil-jedd kollu maġenb l-oħra ta' Guze' Muscat Azzopardi "Sawl ta' Tarsu" u t-tnejn flimkien huma xhieda u rahan tar-rabta mistika li żzomm magħqud il-ġens Malti ma' l-Appostlu li fdieħ bil-magħmudija. Dawn iż-żewġ versi li ġejjin jagħtu sura poetika l-aktar haj-ja ta' din ir-rabta li ma tinħall qatt:

"Pawlu ma' Kristu u l-Knisja Mqaddsa tiegħu
għadhom u jibqgħu f'Malta ifrem mis-swar..."

Dan l-aħħar xogħol ta' Vassallo għandu wkoll is-siwi tiegħu għax jit-fa' dawl u hjiel fuq il-hajja tal-poeta. Fih aħna nsibu tagħrif bijografiku li jista' jitqies bhala "testament of youth" ta' l-awtur. Fit-"Tifkiriet ta' Tfuliti" hemm dik ix-xewqa li jhoss bniedem mgħobbi bil-hsieb u bix-xogħol għas-snin helwin tat-tfulija hielsa mid-dwejjaq u mill-imrar tal-haja:

"Dik id-dwejra kennija
kienet għal hajti, f'dawk is-snin bikrija
ġmiel u kobor id-dinja u l-Univers!"

Imma wieħed jinduna li l-poeta għalkemm tarraf dwar hajtu fil-poe-

ziji tieghu "Tifkiriet ta' Tful-ti", "Issa Li..." "Il-Waied taż-Zebbug" eċċ. hu ma kellux f'moħħu li jirakkonta l-grajja li ltaqa' il-poeta magħhom, iżda l-fehma tieghu hi li jagħti hjiel tal-filosofija u ta' l-isvilupp intellettuali garrab fil-milja taş-snin li għaddeu minn fuqu. Ghax il-poeta ma jghixx il-hajja ordinarja, iżda hu jistgħall il-gmiel, ibarri l-kruha u jseddaq it-tieba li jiltaqa' magħhom u jqishom bl-intellett setghani tieghu.

Kont ser nissokta nikteb dwar hwejjeg oħra li laqtuni f'dan il-ktieb, iżda l-istudju kritiku li għamel il-poeta l-iehor, Wallace Gulia, fih biżżejjed x'wiehed itiegħem u jixtarr u nibża' li jekk niġbed aktar fit-tul, intenni dak li Dr. Wallace Gulia qal tassew bil-għaqal u bil-gost fil-ftuh ta' dan il-ktieb. Għalhekk jiena ma naghml'x naga oħra hliief nifrah bil-qalb kollha lil Karmenu Vassallo għal din il-bieċċa xogħol lii toghla qisha kolonna ta' l-alabastru fit-tempju tal-Musi Maltin u nispiċċa billi nagħti: parir lill-qarrejja biex jixtru u jaqraw dan il-ktieb li jghaxxaqhom, iferrahom u jif-thilhom moħħom.

IL-MISTIEDEN TAL-MILIED, tal-Patri Lett. D'jonisju Mintoff, O.F.M. Paġ. 14.

Xoghlijiet letterarji bil-Malti fuq il-Milied ftit għandna u fuq Tolstoi wisq inqas. Ma rridx ingħid li dan il-ktiejeb hu traduzzjoni ta' opra ta' Tolstoi, imma jagħtina ftit tad-dawl dwar l-istil ta' dak il-kbir kittieb Russu magħruf mad-dinja kollha.

Din il-bieċċa xogħol hi radjodramm adattat wisq għall-jiem tal-Milied. li fihom hareġ. L-iskop tieghu hu li jagħti sura u hajja lil dik ix-xejra ta' ferh u ta' hhubija li titqanqal fost il-bnedmin għall-habta tal-Milied.

Ir-radjodramm hu maħdum tajjeb, id-dekor hu spjegat sewwa, l-akkumpanjament muzikali milqut hafna. Id-djalogu hu hafif, ċar, ferrieħi u kultant fih harira ta' mogħdrija kif jixraq għaċ-ċirkostanzi tal-grajja.

It-test miktub tajjeb u mirqum kif imiss. Fil-paġna 13 hemm bieċċa li hi barra minn postha; nahseb lii dik il-bieċċa jmissha torbot mal-paġna 8. Dan huwa żball tal-legatur u jista' jissewwa f'edizzjoni oħra, mill-bqija prosit.

DESTIN TA' MHABBA (rumanz, paġni 384) — P. Matthew Sultana, Kappuċċin. — Stampat fi-"Orphans' Press", Għajnsielem, Għawdex.

Patri Matthew Sultana din id-darba ma taniex ktieb tal-poezija kif soltu jagħtina, imma tana rumanz. Din l-ewwel darba li sirna nafuh bħala prozatur, u din il-bieċċa xogħol, qawwija u originali, għandha ttelegħu skaluna oħra fuq is-sellum tal-letteratura Maltija. X'hajru mill-poezija jaqleb għall-proza? M'għandix nifhem li b'hekk ser jinqata' mill-poezija u jagħtina għall-proza. Le! Min huwa tabilhaqq poeta, il-poezija jibqa' jhossna sa l-aħħar nifs ta' hajtu, u jibqa' jiktibha, ma jaqta' qatt u b'xejn, ghax il-poezija tkun magħgħuna ma' ruħu, tkun saret haga waħda miegħu, u sakemm ruħu tibqa' hajja, il-poezija tibqa' tfawwar minn go fih bħal nixxiegha li ma tieqaf qatt.

Dan qiegħed ngħidu ghax inhossni żgur li Patri Matter Sultana iqis lilu nnifsu poeta qabel kollox. Il-proza jiktibha meta jhoss fih li għandu ċerti sugġetti li ma jista' b'ebda mod jesprimihom taħt forma ta' poezija.

Fil-prefazzjoni huwa jghidilna x'kien li qanqlu biex hareġ dan ir-rumanz: "Il-fattur ewlieni li hajjarni nohroġ barra mill-ghalqa tal-poezija u nitfa' l-ewwel pass fil-qasam tal-proża, mhux haġ'ohra kief l-imħabba li għandi għal-Letteratura Maltija, mhux biss bhala surmast ta' l-Ilsien Malti u bhala Membru Akkademiku tal-Għaqda tal-Kittieba tal-Malti, iżda l-ewwel u qabel kollox bhala Malti. Bhala Malti, ladarba nista', hassejtni fid-dmir li nkabbar il-Letteratura ta' Art twelidi b'dan ir-ruman: Destin ta' Mħabba".

Dan huwa tabilhaqq l-ewwel pass tiegħu fil-kitba tal-proża, imma hu ntafa' għal dan l-ewwel pass bil-kuraġġ kollu. Każ tassew rari li ssib min għadu kemm tgħallem ighum f'tit sewwa, u mbagħad jipprova jaq-samlek minn xatt għall-iehor. Trid tkun tassew b'saħħtek u ta' hila kbira. Hekk lil Patri Mattew nisthajju jien, u kienet din il-qlubija u hila tiegħu li wassluh sat-tmien.

Qabel ma deher stampat, dan ir-rumanz iustama' minn fuq ir-Redifusion, u jien għadni niftakar il-popolarità li ġibed dik il-habta. Minn puntata għall-ohra hafna kienu jistennew biex jaraw ċerti sitwazzjonijiet kif svolgiew irwiehhom, u kif ċerti karattri, b'mod speċjali Rikardu li nheba taħt l-isem ta' Dr. Renatu Zanetti, hadmu l-parti tagħhom.

Is-sugġett, kif wiehed jistenna f'rumanz, idur il-hin kollu fuq l-imħabba bil-hafna tqanqiliet li ġġib magħha, tqanqil ta' ferh u ta' niket. ta' mewt u ta' passjoni qalila. Fl-isfond insibu qrati u ħabs, u fuq hekk lawtur innifsu jistqarr: "..... nixtieq li kulhadd jagħdirni jekk f'dan ir-rumanz isib xi inezattezzi zġhar, speċjalment fejn jidhol xogħol ta' *detectives*, qorti u ħabs billi jien qatt ma għaddej minn dawn l-affarijiet: għalhekk irrid li l-qarrejja kollha jifhmu li proċeduri bħal dawn ma ttrattajthomx 'ex professo'."

B'danakollu, bid-difetti kollha li jista' jkun fih, inhoss li dan ir-rumanz huwa l-ewwel gebla fis-sies tal-kitba ta' proża li għad irid jagħtina Patri Mattew. L-aħħar kelma lil Patri Mattew, kelma li għandha mill-profesjija: "Kompli fit-triq li qbadt. Il-pinna rżina tiegħek għad trid tagħti hafna xogħol iehor li jkun ta' fejda għall-Letteratura Maltija".

ġ.c.

VIKU MASON, Grajja ta' Malta fi żmien il-Francizi ta' Gużè Muscat Azzopardi. — Union Press, 1959.

Din hija edizzjoni ġdida ta' wiehed mir-rumanzi oriġinali Laktar popolari ta' Gużè Muscat Azzopardi, kittieb wisq magħruf fil-Letteratura Maltija.

Il-Kavalier Muscat Azzopardi kiteb bosta xogħlijiet u halla opri kbar li ma jintesew qatt, kemm proża kif ukoll poezija, xi whud minn daww ix-xogħlijiet il-lum rabbew l-għeruq u laħqu l-grad klassiku u għalhekk il-ħtieġa tagħhom biex tinfed il-letteratura tagħna u l-herqa tal-qarrejja biex jaqrawhom, dejjem joktru u jizziedu. Bhala prova ta' dan għandna din l-edizzjoni li s-Sur Ivo, bin l-awtur, ha fsiieb li johroġha wara li kienet deheret biċċa biċċa fuq gurnal lokali.

Dan jispjega l-forma ta' din l-edizzjoni li mhux ta' għamla u sura kif wiehed jixtieq għar-rumanzi ta' Muscat Azzopardi, imma minkejja ta' dan, din il-harġa għandha s-siwj tagħha għax iżzomm quddiem għajnejn il-qarrejja Maltin isem il-Kavalier Gużè Muscat Azzopardi. G.

KONTRIBUZZJONIJIET GHALL-KERA TAD-DAR TAL-GHAQDA U BZONNIJIET OHRA

Kontributuri :

Prof. G. Galea, M.B.E., M.D., D.P.H.	£2	0	0
Is-Sur Ivo Muscat Azzopardi, P.L.	1	0	0
Is-Sur A. Cremona	1	0	0
Rev. K. Sant, B.A.Lic., Lic. S. Script., D.D.,	1	0	0
Patri G. Delia, S.J.	1	0	0
Is-Sur Reginald Vella Tomlin	10	0	0
Dr. E. Agius, M.D., D.P.H., D.Bact.	1	0	0
Is-Sinjura G. Attard Montalto	1	0	0
Is-Sur Mario Agius	1	0	0
Patri Piju Rapa, O.P.	1	0	0
Rev. Frans Camilleri	1	0	0

KOTBA U RIVISTI LI RĊEVEJNA GHAL-LIBRERIJA TAD-DAR TAL-GHAQDA

Ir-Rużarju (<i>Rivista</i>) Vol. XI No. 4 u Vol. XII No. 1	minn	P. Val. Barbara O.P.
The Young Listener (<i>Rivista</i>) Nri. 4-8, Jan. - May, 1960, Information Office b'mezz ta'		K. Vassallo
Mill-Art sas-Sema (<i>Kitbiet Let. u Reliq.</i>)	minn	K. Vassallo
Is-Salib fl-Arti	,,	K. Vassallo
Riefnu (<i>Rumanz. Trad.</i>)	,,	K. Vassallo
Hamiem u Srieq (<i>Gabra ta' Poeżiji</i>)	,,	K. Vassallo
Kwiekeb ta' Qalbi (<i>Poeżiji</i>)	,,	K. Vassallo
Nirien (<i>Poeżiji</i>)	,,	K. Vassallo
Viku Mason	,,	Ivo Muscat Azzopardi